

Belarusda Azərbaycan dünyası

İş adamı Vasif İsmayilov bu ölkədə Vətənimizi layiqətlə təmsil edir



Belarus Respublikasının ölkəmizdə keçirdiyi tədbirlərdə, mətbuat konfranslarında vaxtaşırı iştirak edirəm. Bu ölkənin səfirliyinin əzəmətli binasını Belarusda yaşayan həmyerlimiz, iş adamı Vasif İsmayilovun “Ulu Göyçə” Məhdud Məsuliyyətli Müəssisəsinin inşa etməsi bu ünvanı xalqımız üçün bir az da diqqətçəkən edib.

Bu günlərdə səfirlikdə keçirilən görüşdə səfir Dmitri Pineviç Belarus–Azərbaycan əlaqələrinin inkişafındakı fəaliyyətlərinə görə bir qrup şəxsə “Təşəkkürnamə” təqdim etdi. Həmyerlimiz Vasif İsmayilov da təltif olunanlar arasında idi. Onunla tanış olduğ, “Xalq qəzeti” və internet televiziyası – “Xalq TV” üçün müsahibə aldım.

Vasif Sultan oğlu İsmayilov 1 noyabr 1972-ci ildə Qərbi Azərbaycanın Göyçə mahalının Şəfəq kəndində doğulub, 1979-cu ildə ailəsi Bakıya köçüb. Bakıda Yasamal rayonundakı Şəfiqə Əfəndizadə adına 13 nömrəli tam orta məktəbi bitirib. Bakı Dövlət Universitetinin hüquq fakültəsində və Azərbaycan Respublikasının Prezidenti yanında Dövlət İdarəçilik Akademiyasında ali təhsil alıb. Dövlət idarəçiliyi üzrə fəlsəfə doktorudur. 2005-ci ildən Belarus Respublikasında iş adamı kimi fəaliyyət göstərir. “Ulu Göyçə” Məhdud Məsuliyyətli Müəssisəni yaradıb. Mogilyov şəhərinin fəxri vətəndaşıdır. Məşhur iş adamının “Şəfəq-88” şirkəti Minskə və Mogilyovda çoxsaylı binalar, iş mərkəzləri inşa edib. Həmyerlimiz bütün bu fəaliyyətinə görə 2019-cu ildə Belarus Prezidentinin Fərmanı ilə “Şərəf” ordeninə layiq görülüb. Belarus–Azərbaycan Dostluq Cəmiyyətinin sədridir. Soydaşımızın həyatı ölkəmizlə də sıx bağlıdır. Azərbaycan Sambo Federasiyasının birinci vitse-prezidenti, Boks Federasiyasının vitse-prezidentidir. Vətəndən kənarda və Azərbaycandakı xidmətlərinə görə “Tərəqqi” və “Heydər Əliyevin 100 illiyi” yubiley medalları ilə təltif olunub. 2024-cü ildən Azərbaycan Respublikası Sahibkarlar Təşkilatları Milli Konfederasiyasının Belarus Respublikasındakı nümayəndəsidir. Vasif İsmayilov dünyanın hansı ölkəsində yaşamasından asılı olmayaraq, Göyçə mahalının Şəfəq kəndini qibləgahı adlandırır. Elə buna görə də bu vətənpərvər insan Qərbi Azərbaycan İcması Qəyyumlar Şurasının üzvüdür.

- Vasif müəllim, Belarus–Azərbaycan Dostluq Cəmiyyətinin sədri kimi adınız Belarusda qurucu, xeyriyyəçi azərbaycanlı iş adamı kimi dillər əzbəridir. Vətəndən uzaqlarda Vətənə naminə çalışmaq, ad-san qazanmaq Azərbaycan adına şərəfdir, qürurverici hissdir. Necə oldu ki, taleyiniz Belarus Respublikası ilə belə möhkəm bağlandı?

- Əvvəlcə deyim ki, harada olmağımızdan asılı olmayaraq, biz Azərbaycan dövlətinin övladlarıyıq, azərbaycanlıyıq.

1988-ci ildə bütün göyçəlilər kimi mən də yaxınlarım, əzizlərim sonuncu nəfərinə kimi deportasiya olundu. Bu nisgil hər birimizin ürəyində yara kimi qövr edib. Amma müdriklər demiş: “Hər ümiddə bir işıq yanır”. Bu mənada Prezident İlham Əliyevin Qərbi Azərbaycan İcmasına gəlməsi, oradakı tarixi çıxışı hər bir Qərbi azərbaycanlıda, irəvanlıda böyük inam hissi yaratdı ki, biz o torpaqlara qayıdacağıq. Əlbəttə, müdrik Prezidentimizin sülhsevər xarici siyasəti sayəsində. İndi o yerlər bizim yolumuzu gözləyir.

– Onu da öyrəndik ki, 2025-ci ildə Belarusda “İlin adamı” mükafatına layiq görülən 12 nəfər say-seçmə nüfuzlu şəxslərin siyahısında sizin də adınız var. Təbrik edirik! Bütün bu uğurlar sizi, yaqın ki, bir qurucu iş adamı kimi daha da ruhlandırır.

– 2005-ci ildə Belarus Respublikasına getməyə qərar verdim. Ayağımı o torpağa basan gündən hiss etdim ki, atacağım hər addımın, mövqeyimin arxasında Azərbaycan adı var və bu adı məsuliyyətini hiss edib, yaşamaq, əziyyətlərə qatlaşmaq özü elə həyat imtahanı idi. Mən belə bir ömür yaşamalı oldum. Qərrib ölkədə, başqa xalqın içində bir azərbaycanlı mövqeyini ortaya qoymaq üçün sən daxilən özünü nizamlayıb hazırlamalısən. Çox əzab-əziyyətlərə qatlaşdım, amma yorulmaq nədir bilmədim. Azərbaycançılıq məfkurəsi orada keçirdiyim bütün görüşlərimdə qəlbinin çırpıntıları ilə vəhdət təşkil etdi.

Bu günə kimi hansı ali tədbirdə iştirak etməyimdən asılı olmayaraq qarşıma vəzifə qoydum ki, Vasif, sən azərbaycan-

lıların necə qüdrətli, zəkalı, maarifpərvər, yüksək mənəvi bağlara malik olan xalq olduğunu belaruslarla hər görüşündə sübut etməlisən. Təsəvvür edirsinizmi, Belarus Respublikasının ən ali dövlət səviyyəli tədbirlərində Azərbaycanın adı hörmətlə, izzətlə çəkilir. Mən Mogilyov şəhərinin fəxri vətəndaşıyam.

Azərbaycan Respublikasının bütün rəsmi dövlət tədbirlərində, xüsusilə bayramlarımızın tarixi günlərində: 2020-ci il Vətən müharibəsində qazandığımız 44 günlük Zəfərimizin 5 illik yubileyində – 8 noyabr tarixində, 9 noyabr Dövlət Bayrağı Günü, 17 noyabr Milli Dirçəliş Günü, 28 may Respublika Günü, 26 iyun Azərbaycan Silahlı Qüvvələri Günü, 31 Dekabr Dünya Azərbaycanlılarının Həmrəylik Günü, ümummilli lider Heydər Əliyevin doğum və anım günlərində Minsk şəhərinin mərkəzində yerləşən 28 mərtəbəli Belarus Milli Kitabxanasının binasının qülləsi üçrəngli Azərbaycan Bayrağına bürünür. Bu müqəddəs bayrağı Vətəndən uzaqlarda dalğalandırmaq mənim həyat mövqeyim idi və bu arzumu gerçəkləşdirdiyimə görə özümü xoşbəxt hiss edirəm.

Bu gün Belarusda yaşayan və işləyən, təhsil alan gənclər şəhərin mərkəzində yerləşən ən hündür binanın qülləsində Azərbaycan Bayrağını görəndə gücləri birə-beş artır, ürəkləri dağa dönür. Onlar bilirlər ki, uzaqlarda olsalar da, başlarının üstündə üçrəngli Azərbaycan Bayrağı dalğalanırsa, onların güclü dövləti var. Bu qüdrətli Azərbaycan dövlətinin sayılıb-seçilən oğulları qərrib ölkədə belə “Azərbaycan Evi” qura biliblər. Azərbaycanı bütün dünyaya sülhsevər, mütərəqqi, kreativ dövlət kimi tanıtmmaq üçün bir iş adamı kimi bacardığımı edirsənsə, deməli, qarşıma qoyduğum məqsədə çatmışam və bu müqəddəs yolun işığı, nuru əbədidir. Belarus Respublikasında Azərbaycan adına nə iş görülürsə, Vətənə bir övlad borcumun məsuliyyətinə ödə çəkirəm.

2017-ci ildən Belarusda “Azərbaycan Ticarət Evi”nin təsisçisiyəm. Cənab Prezident İlham Əliyevin Belarus Respublikasına səfəri zamanı buranı ziyarət etməsi qürurverici anlar idi. Həm də dövlət rəhbərimiz fəxr etdi ki, Azərbaycan adına görülən işlər yüksək səviyyədə təşkil olunub. Biz Azərbaycanda istehsal olunan mallarımızın Belarus ticarət bazarında təqdimatını edirik. Bu həm də ölkəmizi başqa bir yaşadığımız dövlətdə təmsil etməyin ən yaxşı yollarından biridir. “Azərbaycan Ticarət Evi” olaraq dövlətimizin iş adamlarının Belarus bazarında fəaliyyətlərinin genişləndirilməsi ilə aparılan planlı işlər burada həyata keçirilir.

2020-ci ildə 44 gündə qazandığımız Zəfərimiz haqqında da söz açmaq istəyirəm. Çünki biz 44 gündə itirilmiş torpaqlarımızı erməni işğalçılarından xilas etdikdən sonra dost Belarus Respublikasında da ruhən, mənən qüdrətli olmağımızı bir daha sübut etdik. Uğurlarımıza sevinən dostlara hər zaman təşəkkür edirəm. Çünki biz Azərbaycan xalqı olaraq 30 ildən sonra halal haqqımızı – Qarabağ torpaqlarımızı özümüdə qaytardıq. Uzaq ölkələrdə vüqarla gəzirik. Qalib xalqın vətəndaşı olmaqdan gözəl hisslər ola bilərmə?!

– Belarusun ən ali mükafatına – “Şərəf” ordeninə layiq görülmüsünüz. Bu iki ölkə arasında dostluq və əməkdaşlıq əlaqələrinə sizin töhfənizə verilən dəyərdir.

– Prezident İlham Əliyevin apardığı uğurlu xarici siyasət sayəsində Belarus Respublikasında da özümüzü Azərbaycan adlandırmış kimi rahat hiss edirik. Onu da qeyd edim ki, Belarus dövləti tam fərqli bir ölkədir. Burada biz azərbaycanlılara işləmək, qurmaq, yaratmaq üçün geniş imkanlar yaradılıb. Xüsusilə, iş adamlarına. Yeni iş yerləri açan, dövlətə mənfəət gətirən cəfəqə insanlar ən ali səviyyədə hörmət, ehtiram var. Belarus Respublikasında çalışan insanlara gördüyü işlərin müqabilində dəyər verilir və biz hər addımımızda unutmuruq ki, azərbaycanlıyıq. Belarus Respublikasında tikilən yeni tipli binalarda, iş mərkəzlərində “Ulu Göyçə”-nin – azərbaycanlıların imzası var. Məhz

buna görə də, 2019-cu ildə Belarusda ilk dəfə olaraq “İlin adamı” seçilərək mükafata layiq görüldüm. Həmin il “Şərəf” ordeni ilə təltif olundum. Belarus Prezidenti Aleksandr Lukaşenko mənim və komandamın əməyini yüksək qiymətləndirib. Əməyimizə dəyər verən Belarus dövlətinə minnətdarlığımızı bildiririk. Belarus–Azərbaycan Dostluq Cəmiyyətinin sədri kimi hərtərəfli əlaqələrimizin daim yüksək səviyyədə olması üçün və başlıca olaraq Belarusda azərbaycanlı adı çəkiləndə fəxarət hissi keçirməyimizə naminə bacardığım qədər dövlətimə və xalqıma xidmət etməkdən ruhlanıram.

– Belarusda Azərbaycan diasporunun güclənməsi dövlətlərarası münasibətlərə xalq diplomatiyası dəstəyi kimi önəmlidir...

– Əgər biz evimizdən, isti ocağımızdan ayrı düşüb, başqa bir dövlətə gediriksə, əlbəttə ki, Azərbaycan dövləti və xalqımız haqqında ən yüksək səviyyədə fikir formalaşdırmalıyıq. Bu məram hər bir azərbaycanlının mənəvi borcudur. Belarusda diasporumuzun fəaliyyəti daim bu istiqamətdə qurulub. Elə bu səbəbdəndir ki, Belarus rəhbərliyi şəxsən bir iş adamı kimi mənim fəaliyyətimi yüksək qiymətləndirib. Mən də fəxr edirəm ki, qazandığım hər uğurun arxasında Azərbaycanın adı var. Bilirsiniz, Vətən həsrətini heç bir var-dövlətlə, rahatlıqla ölmək mümkün deyil. Mən öyünürəm ki, hər hansı bir dövlət tədbiri ilə bağlı hara müraciət ediriksə, yüksək səviyyədə qarşılanırıq. Belarus–Azərbaycan Dostluq Cəmiyyəti olaraq bütün tədbirlərimizi səfirliyimizlə birgə ən yüksək səviyyədə həyata keçiririk. Təkrar edirəm, gücümüzü qüdrətli Azərbaycan dövlətimizdən alırıq. Bütün uğurlarımıza görə cənab Prezidentimizə borcluyuq. Onun xarici siyasəti sayəsində Azərbaycan adına bütün qapılar üzümüzə açılır.

Mən ulu Göyçəmizə naminə görülən xoşməramlı işlərin, layihələrin həyata keçməsi, Vətən həsrəti ilə birləşən həmvətənlərimin görəcəyi xeyirxah əməllərin dəstəkçisi olmaqdan fəxarət hissi keçirirəm. Bircə zəng lazımdır ki, mənə desinlər ki, göyçəlilər səni gözləyir. Tərəddüd etmədən təyyarəyə minib, el-obanın çağırışına gələcəyəm. Sizə 2021-ci ildə nəşr olunan “Dədə Qorquddan Dədə Ələsgərə” adlı kitabdan qısaca bəhs etmək istəyirəm. Bu əsər Aşıq Ələsgər yaradıcılığının daha dərinəndə öyrənilməsi və təbliği məqsədilə bizim “Ulu Göyçə” MMM-in təşəbbüsü ilə qələmə alınmış və nəşr edilib. Bu məram yolunda zəhmətçəkən dəyərli yazarlarımıza, alimlərimizə minnətdaram. Vətənə xidmət, dövlətə və xalqa məhəbbət insanın içindən gəlməlidir. Hər bir vətəndaşın milli dəyərlərimizlə bağlı məqsədi evinin içindən, aldığı tərbiyədən başlamalıdır. Mən doğulduğum Şəfəq kəndimi, el-obamı sevirəmsə, Vətən kəlməsinin müqəddəsliyinə baş əyməliyəm. Şərəfimlə, sədaqətimlə xidmət etməyi özümə ali borc bilməliyəm.

– 2025-ci ildə Belarusda “İlin adamı” seçilmisiniz. Bu hissləri yaşamaq özü də bir həyat eşqidir.

– Mənim Belarus Respublikasında gördüyüm quruculuq işlərinə verilən dəyərin mükafatını almağım vətənimin, xalqımın, dövlətimin adına göstərilən etimaddır, inamdır. Bu mənada Belarus dövlətinə, onun rəhbərliyinə minnətdaram ki, bizim əməyimizə yüksək səviyyədə qiymət verilir.

– 2025-ci ildə yola salırsınız. 31 Dekabr – Dünya Azərbaycanlılarının Həmrəyliyi Günü ərəfəsində arzu-istəkləriniz...

– 31 dekabr tarixi dünyanın bütün guşələrində yaşayan azərbaycanlıların həmrəylik günüdür. Bu birliyi təqvimdə əbədləşdirən ümummilli liderimiz Heydər Əliyevin ruhu şad olsun! Bu gün Prezident İlham Əliyevin xarici siyasəti sayəsində birliyimiz daha da güclənib. Biz də dövlətimizin, xalqımızın qüdrətinə güvənərək Azərbaycandan uzaqlarda işləsək də, yaşasaq da azərbaycanlı olduğumuzun məsuliyyətini dərk edirik.

Belarus Respublikasında dövlət səviyyəsində bütün tədbirlərə dəvət alırıq. Bu o deməkdir ki, Azərbaycanın Dövlətlər, xalqlar içində çəkisi, yeri, hörməti, izzəti var. Dünya Azərbaycanlılarının Həmrəyliyi Günü və Yeni il münasibətilə xalqımızı təbrik edirəm. Belarus–Azərbaycan Dostluq Cəmiyyətinin sədri kimi bu iki xalq arasında ən yüksək səviyyədə həmrəylik bağlarının əbədləşməsi naminə bacarığımı, qabiliyyətimi var gücümə sərf edəcəyəm.

44 gündə bizə Qələbəni yaşadan şəhidlərimizə Allahdan rəhmət diləyirəm! Onların ailələri hər birimiz üçün qiymətlidir! Qazilərimizə cansağlığı, xoşbəxtlik arzularıyım! Allah uğurlarımızı bol etsin!

– Müsahibə üçün təşəkkürümüzü bildiririk. Azərbaycanın adını uca zirvələrə qaldıran dəyərli insanları arayıb-axtarmaq, onlarla oxucularımızı tanış etmək bizim borcumuzdur. Sizə və rəhbərlik etdiyiniz şirkətin hər bir üzvünə 2026-cı ildə uğurlar arzulayırıq.

Söhbəti apardı:
Kəmalə ABDİNOVA
XQ